

गुण गीत गायां श्री रघुवीर प्यारे।
 सचिड़ो साहिबु साह साह में सम्भारे॥
 चारई वेद जंहि खे नितु नितु ग़ाइनि
 शेषु ऐं शारदा भी पारु न था पाइनि
 कीरति अनन्तु नितु शंकरु उचारे॥
 सर्व देश काल वस्तु ज्ञाता श्री रामु आ
 दिव्य ज्ञानवन्तु श्रुती अ चयो मिठो नामु आ
 कदहीं बि कंहि खे प्रभु कीन थो विसारे॥

अणथ्यणी थियणी करे समरथु सुजान आ
 सर्व शक्ति धामु रामु दशरथ जो दानु आ
 महा काल भी जंहिजी आज्ञा न थो टारे॥

महा बल शाली प्रभु विश्व जो आधारु आ
 मछर खे बृह्मा करे ऊंचो करितारु आ
 महमा महान ज़ाणी सभिको जुहारे॥

रवि शशि अग्नि खे तेज जो दातारु जोई
 महा तेज वन्त प्रभु कौशल्या जो ब़ारु सोई
 सभिनी दिलियुनि वेही सभिनी निहारे॥

कंहि खां हारियो कीनकी सो अजितु अमोघ ब़लु
 भग़तनि खां हार खाई मन में थिये प्रफ़ुलु

प्रेमियुनि जी पद रज नैन सिर धारे॥

घणो परिश्रमु करे थकिजे न कदहीं
वीर्यवानु रामु चयो श्रुति आ तदहीं
आर्त त्राण प्रभु दीन दुख टारे॥

कुल धर्म गुण हीनु दीनु बणी आयो
दीन बन्धु राम तंहि खे गले सां लगायो
अवगुण मेटे कयो साधु सुकुमारे॥

क्रोड़ कृपाऊं पंहिजूं राघवु भुलाए
सेवक जो थोरो गुणु सदाई साराहे
इहो सौशील्य गुणु दशरथ दुलारे॥

जन अवगुण राम कदहीं न यादि कया
मूं न संभारियो भुल्यो इहेई वचन चया
इहो वात्सल्य गुण कौशल करितारे॥

सदां द्रवित रहे दीननि दयालु धणी
प्रेमियुनि जी महमा पाण खां ऊंची आ गणी
सुहृद गुण राम जो इहो वेदु थो पुकारे॥

किविली अ खां बृह्मा ताई सभ जो रखवारो
अन्दरि बाहिर सदां सुदृष्टि करण वारो
सर्व शरण्य गुणु सभ को संभारे॥

जंहिजो प्यारो दर्शनु नेणनि में नेहु भरे
सुखमा सदन राम बृह्मा खां बि आहे परे
इहो सौभ्य गुण चयो मैगसि मनठारे॥